

Vahevahe 'o e Fiefia Ta'engatá

Ko e taha 'o e ngaahi me'a lelei taha fekau'aki mo e ongo-ongolelei ko hono 'ilo e palani 'o e fakamo'uí. 'Oku tau ma'u e faingamālie faka'ofa'ofa ke nofo mo hotau fāmilí 'o ta'engata. 'Oku tokoni mai 'a e 'ilo ko iá ke tau ma'u ha 'ama-naki lelei 'i ha taimi 'oku tau ongo'i 'oku lōmekina ai kitautolu 'e he māmani. 'Oku ako'i mai 'e Palesiteni 'Aealingi, "'Oku 'afio'i 'e he'etau Tamai Hēvani 'ofá 'a hotau lotó. Ko 'Ene taumu'á ke foaki mai e fiefiá kiate kitautolu (vakai, 2 Nifai 2:25). Pea ko ia na'á Ne foaki mai Hono 'Aló ko ha me'a'ofa ke lava 'o hokohoko atu 'a e fiefia 'o e ngaahi feohi fakafāmilí 'o laui kuonga. . . . Ko ha me'a'ofa ia 'e ala 'ekea 'e he taha kotoa pē 'o e fānau 'a e 'Otuá 'oku ha'u ki māmani.

'Oku kaunga e tāpuaki ko iá kiate kitautolu 'oku lolotonga mo'ui he taimi ní pea mo kinautolu kuo nau 'osi hiki atú—kae tu'unga pē 'i ha'atau tokoni. 'Oku 'i he maama tatali'anga 'o e ngaahi laumālié 'etau ngaahi kuí he taimi ní, 'o tatali mai ke tau teuteu'i honau ngaahi hingoá ke fakahoko e ngaahi ouau fakatemipalé ke fakafongāi kinautolu. Ka 'i he taimi 'e nī'hi



'e lava ke faingata'a hono fakahoko 'a e ngāue ma'anautolu. Mahalo pē 'oku tau fu'u femo'uekina, pe 'oku tau nofo fu'u mama'o mei ha temipale ke toutou 'alu ki ai.

Kae mālié, he 'oku 'i ai mo ha ngaahi founga kehe 'oku tau lava ai 'o tokoni'i 'etau ngaahi kuí, hangē ko e fai 'o e ngāue hisitōlia fakafāmilí, fakahokohoko fakamotu'aleá, pe toka-nga'i e fānau lolotonga 'e 'alu 'etau mātu'á ki he temipalé. 'I he'etau tokoni, 'oku tau ngāue ai ma'á e 'Eikí mo 'omi 'a e 'amanaki lelei 'o e fāmilí ta'engatá kiate kinautolu 'i he tafa'aki 'e taha 'o e veilí.

FĀNAÚ

'Oku Ta'engata 'a e Fāmilí

Te tau lava 'o nofo fakataha mo hotau ngaahi fāmilí 'o laui kuonga, tu'unga 'i he Fakalelei 'a Sīsū Kalaisí mo hono fakafoki mai 'o e mālohi 'o e lakanga fakataula'eikí ke sila'i e ngaahi fāmilí. Ko e hā 'okú ke sai'ia ai homou fāmilí? Muimui 'i he ngaahi fakahinohino ko 'eni ke ngaohi 'aki e seini pepá ni ke fakamanatua 'aki homou fāmilí.

1. Pelu ua tu'o ua ha la'ipepa koe'uhí ke ke ma'u ha la'ipepa lōloa 'e taha.
2. Tā ha tokotaha 'oku ala hono ongo nimá ki he ngaahi tuliki 'oku pelukí.
3. Kosí 'o to'o 'a e tokotahá. 'Oua 'e kosi 'i he feitu'u 'oku pā ai hono nimá ki he ngaahi tuliki na'e pelukí.
4. Folahi leva. Hiki pe tā fakatātaa'i ha me'a 'okú ke sai'ia ai fekau'aki mo e mēmipa takitaha 'o e fāmilí.
5. Fakapipiki fakataha ha ngaahi seini kapau 'oku tokolahi homou fāmilí!

